

ठळक बातम्या

- गरीब, युवा, शेतकरी आणि महिलांना प्राधान्य देणारा, सर्वांचा विकास साधणारा अर्थसंकल्प केंद्रीय अर्थमंत्री निर्मला सीतारामन यांच्याकडून सादर
- नवीन आयकर रचनेतून अर्थमंत्र्यांची मध्यमवर्गाला मोठी खूषखबर, १२ लाखापर्यंतचं उत्पन्न पूर्णपणे करमुक्त, करांच्या दरांमध्येही कपात
- आकांक्षित जिल्ह्यांसाठी प्रधानमंत्री धनधान्य कृषी योजनेची घोषणा, कापूस, डाळी, तेलबियांसाठी विविध योजना
- कर्करोगावरची औषधं, दुचाकी, पादत्राणे, कृत्रिम दागिन्यांना करसवलती मिळाल्यानं स्वस्त होणार

आणि

- हा अर्थसंकल्प विकसित भारताला चालना देणारा असल्याचं सरकारचं प्रतिपादन, मध्यमवर्ग आणि युवकांची निराशा करणारा अर्थसंकल्प असल्याचं विरोधकांचं मत

<><><><><>

केंद्रीय अर्थमंत्री निर्मला सीतारामन यांनी २०२५-२६ या आर्थिक वर्षाचा अर्थसंकल्प आज लोकसभेत सादर केला. या माध्यमातून येत्या ५ वर्षात

सर्वांचा विकास करण्याचं सरकारचं उद्दिष्ट असल्याचं त्यांनी स्पष्ट केलं. त्यात गरीब, युवा, शेतकरी आणि महिलांना प्राधान्य दिलं जाणार आहे. आर्थिक वृद्धीला चालना, सर्वकष विकास, खासगी क्षेत्राच्या गुंतवणुकीला प्रोत्साहन, सर्वसामान्यांच्या आकांक्षांना उभारी देणारा आणि मध्यमवर्गाला आणखी बळकट करणारा हा अर्थसंकल्प असल्याचं सीतारामन यांनी सांगितलं. हा अर्थसंकल्प कर निर्धारण, ऊर्जा, शहरी विकास, खाणकाम, वित्त आणि नियामकीय क्षेत्रात सुधारणा घडवून आणणारा आहे, असंही त्या म्हणाल्या. मात्र अर्थसंकल्प सादरीकरण सुरू झाल्यावर कुंभमेळ्यातल्या दुर्घटनेच्या मुद्द्यांवरून विरोधकांनी लाक्षणिक सभात्याग केला होता.

<><><><><>

पुढच्या आठवड्यात नवीन आयकर विधेयक आणण्याची घोषणा अर्थमंत्र्यांनी आज केली. टॅक्स रिबेटच्या सोयीमुळं १२ लाख रुपयांपर्यंत उत्पन्न असलेल्यांना नवीन कर रचनेनुसार कुठलाही आयकर द्यावा लागणार नाही, अशी मध्यमवर्गासाठी खूषखबर त्यांनी आजच्या भाषणात दिली. नोकरदारांना ७५ हजार रुपयांचं standard deduction मिळत असल्यानं त्यांना पावणे १३ लाख रुपयांच्या उत्पन्नावर काहीही आयकर द्यावा लागणार नाही.

नवीन कर रचनेत असलेल्या करांच्या दरांमध्येही सुधारणा त्यांनी आज जाहीर केल्या. त्यानुसार आता ४ लाख रुपयांपर्यंत उत्पन्न असलेल्यांना कुठलाही कर द्यावा लागणार नाही, यापूर्वी ही मर्यादा ३ लाख रुपये होती. त्यापुढील

उत्पन्नावर असलेल्या करांच्या दरांमध्येही त्यांनी मोठी सवलत दिली आहे. त्यामुळे नवीन कर रचना मोठ्या प्रमाणात आकर्षक झाली आहे. पूर्वी नवीन कर रचनेत १५ लाखांच्या वर असलेल्या उत्पन्नावर ३० टक्के दराने कर द्यावा लागत होता आणि आता २४ लाखाच्या वर असलेल्या उत्पन्नावर ३० टक्के दराने कर द्यावा लागेल. नवीन कर रचनेअंतर्गत

४ ते ८ लाख रुपयांदरम्यानच्या उत्पन्नासाठी ५ टक्के,

८ ते १२ लाख रुपयांदरम्यानच्या उत्पन्नासाठी १० टक्के,

१२ ते १६ लाख रुपयांच्या दरम्यान असलेल्या उत्पन्नासाठी १५ टक्के,

१६ ते २० लाखांसाठी २० टक्के आणि २० ते २४ लाखासाठी २५ टक्के दराने आयकर द्यावा लागेल.

यामुळे १२ लाखापर्यंत उत्पन्न असणाऱ्यांचा ८० हजार रुपये आयकर वाचेल. १८ लाख रुपयांपर्यंत उत्पन्न असणाऱ्यांचा ७० हजार आणि २५ लाख रुपयांपर्यंत उत्पन्न असणाऱ्यांचा १ लाख १० हजार रुपये आयकर वाचेल. याशिवाय TDS आणि TCS साठीही त्यांनी अनेक सुधारणा जाहीर केल्या. सुधारित आयकर विवरण पत्र भरण्याची मुदत आता २ वर्षांवरून ४ वर्ष केली आहे. याशिवाय क्रिप्टो चलनाच्या माध्यमातून असलेली मालमत्ताही जाहीर करावी लागणार आहे.

<><><><><>

देशभरातल्या शंभर आकांक्षित जिल्ह्यांमध्ये राज्यांच्या सहकार्याने **प्रधानमंत्री धनधान्य कृषी योजना** राबवणार असल्याचं अर्थमंत्र्यांनी अर्थसंकल्प मांडताना लोकसभेत सांगितलं. उत्पादन वाढवणं, शाश्वत शेती पद्धतीचा अवलंब करणं, पंचायत आणि गट स्तरावर साठवणुकीची क्षमता वाढवणं, सिंचन सुविधा सुधारणं, दीर्घकालीन आणि अल्पकालीन कर्ज उपलब्ध करून देणं हे याचं उद्दिष्ट आहे. याचा लाभ दीड कोटीपेक्षा जास्त शेतकऱ्यांना होणार आहे. किसान क्रेडिट कार्डद्वारे साडे सात कोटीपेक्षा जास्त शेतकरी, मच्छिमार आणि दूध उत्पादक शेतकऱ्यांना अल्प मुदतीचं कर्ज उपलब्ध करून दिलं जाणार आहे. सुधारित व्याज अनुदान योजने अंतर्गत कर्ज मर्यादा तीन लाखांहून ५ लाखांपर्यंत वाढवण्यात आली आहे.

ग्रामीण समृद्धी आणि लवचिकता कार्यक्रम राबवला जाणार असल्याचं अर्थमंत्री निर्मला सीतारामन यांनी सांगितलं. याद्वारे कृषी क्षेत्रातल्या बेरोजगारांना कौशल्य, तंत्रज्ञान पुरवलं जाईल. याचा फायदा महिला, तरुण शेतकरी, ग्रामीण युवक, अल्पभुधारक यांना होणार आहे.

तेलबियांसाठी राष्ट्रीय अभियान राबवणार आहे. तूर, उडीद, मसूर यांना केंद्रस्थानी ठेवून ६ वर्षांचा आत्मनिर्भर कार्यक्रम आखला जाईल, असं अर्थमंत्र्यांनी सांगितलं. **कापसाचे** उत्पादन वाढवण्यासाठीही विशेष कार्यक्रम आखला जाईल, असं सीतारामन यांनी सांगितलं. याद्वारे कापसाचं उत्पादन वाढेल, तसंच लांब तंतूच्या कापसाच्या प्रकाराला प्रोत्साहन मिळेल.

नोंदणीकृत शेतकऱ्यांकडून पुढील चार वर्षांसाठी तेलबीयांची खरेदी नाफेड आणि NCCF कडून केली जाईल, असं त्यांनी सांगितलं.

जलजीवन मिशन अंतर्गत शंभर टक्के घरांना नळजोडणी करण्यासाठी याची मुदत २०२८ पर्यंत वाढवल्याचं अर्थमंत्र्यांनी सांगितलं.

<><><><><>

येत्या तीन वर्षांत प्रत्येक जिल्हा रुग्णालयात कर्करुग्णांसाठी उपचार केंद्र उभारले जातील. त्यातली २०० केंद्र येत्या आर्थिक वर्षातच उभारली जातील. याशिवाय पुढच्या वर्षी वैद्यकीय महाविद्यालयात दहा हजार जागा वाढवण्यात येतील, तसंच पुढच्या पाच वर्षांत ७५ हजार जागा वाढतील असं सीतारामन यांनी सांगितलं.

सक्षम अंगणवाडी आणि पोषण योजनेच्या दुसऱ्या टप्प्यासाठी या अर्थसंकल्पात निधी वाढवण्यात आल्याचं अर्थमंत्र्यांनी सांगितलं. या उपक्रमाचा लाभ ८ कोटी बालकं, एक कोटी गरोदर आणि स्तनदा मातांना होतो, असं त्यांनी सांगितलं.

<><><><><>

एक कोटी असंघटित कामगारांची ई श्रम पोर्टलवर नोंदणी केली जाईल, तसंच ओळखपत्र दिलं जाईल, असं निर्मला सीतारामन यांनी लोकसभेत सांगितलं. त्यांना प्रधानमंत्री जन आरोग्य योजनेअंतर्गत आरोग्य सुविधा

पुरवल्या जातील. बँकांकडून वाढीव कर्ज, ३० हजार रुपयांची मर्यादा असलेली यूपीआयशी संलग्न क्रेडिट कार्ड आणि प्रधानमंत्री स्वनिधी योजनेत वाढ केली जाईल, अशी घोषणा अर्थमंत्री सीतारामन यांनी यंदाच्या अर्थसंकल्पात केली आहे.

<><><><><>

केंद्रीय अर्थसंकल्पात सूक्ष्म, लघू आणि मध्यम उद्योग क्षेत्रातल्या वर्गीकरण बदलण्यात आलं आहे. अडीच कोटीपर्यंत सूक्ष्म उद्योग, २५ कोटीपर्यंत लघू आणि १२५ कोटीपर्यंत गुंतवणूक असलेल्या उद्योगांना मध्यम उद्योगांचा दर्जा मिळेल. या उद्योगांसाठी असलेली उलाढालीची मर्यादाही आता वाढवून अनुक्रमे १० कोटी, १ अब्ज आणि ५ अब्ज इतकी करण्यात आली आहे. उद्योग पोर्टलवर नोंदणीकृत असलेल्या सूक्ष्म उद्योगांसाठी पाच लाख रुपये मर्यादेचं क्रेडिट कार्डही देण्यात येणार आहे.

याशिवाय चर्म उद्योग, खेळणी, अन्नप्रक्रिया, पर्यावरण पूरक तंत्रज्ञान निर्मिती अशा विविध क्षेत्रांसाठीही संस्थांची स्थापना आणि योजनांवर अर्थसंकल्पात भर देण्यात आला आहे.

<><><><><>

दीड लाख ग्रामीण टपाल कार्यालये, इंडिया पोस्ट पेमेंट बँक आणि २ कोटी ४० लाख टपालसेवकांच्या माध्यमातून भारतीय टपाल खाते ग्रामीण अर्थव्यवस्थेसाठी उत्प्रेरक म्हणून काम करेल. दीड लाख टपाल

कार्यालयांच्या देशभर विणलेल्या जाळ्याच्या सहाय्याने टपाल खात्याचं एका मोठ्या लॉजिस्टिक संस्थेत रुपांतर करण्याची सरकारची योजना आहे, असं अर्थमंत्री निर्मला सीतारामन म्हणाल्या.

देशातल्या ५० पर्यटन स्थळांचा विकास राज्यांच्या सहकार्याने केला जाईल, असं त्यांनी आज सांगितलं. राज्यांना त्यांच्या कामगिरीवर आधारित प्रोत्साहनपर मदत दिली जाईल, असंही अर्थमंत्र्यांनी सांगितलं. होम स्टे साठी मुद्रा लोन दिलं जाईल, भगवान बुद्धांच्या आयुष्याशी संबंधित स्थळांवर विशेष लक्ष केंद्रित केलं जाईल, वैद्यकीय पर्यटन आणि उपचाराला प्रोत्साहन दिलं जाईल, असंही त्या म्हणाल्या.

<><><><><>

भारतनेट प्रकल्पांतर्गत ग्रामीण भागातल्या सर्व सरकारी माध्यमिक शाळा आणि प्राथमिक आरोग्य केंद्रांना ब्रॉडबँड जोडणी मिळेल, असं अर्थमंत्री निर्मला सीतारामन यांनी लोकसभेत सांगितलं. शालेय आणि उच्च शिक्षणासाठी भारतीय भाषांमधली पुस्तकं डिजिटल स्वरूपात आणण्यासाठी भारतीय भाषा पुस्तक योजना राबवण्यात येणार आहे. मेक फॉर इंडिया, मेक फॉर द वर्ल्ड अंतर्गत पाच राष्ट्रीय कौशल्य केंद्रांची स्थापना केली जाणार आहेत. २०१४नंतर सुरू झालेल्या ५ आयआयटीमध्ये साडे सहा हजार अतिरिक्त विद्यार्थ्यांसाठी पायाभूत सुविधा दिल्या जाणार आहेत. शेती,

आरोग्य क्षेत्रानंतर शिक्षण क्षेत्रातही कृत्रिम बुद्धिमतेचा वापर करण्याच्या उद्देशाने उत्कृष्टता केंद्रांची स्थापना करण्यात येणार आहे.

<><><><><>

अर्थमंत्र्यांनी आजच्या अर्थसंकल्पात कर्करोग, दुर्मिळ आजार आणि इतर गंभीर आजारांवरच्या ३६ औषधांना आयात शुल्कातून पूर्ण माफी दिली आहे. याशिवाय ६ जीवनरक्षक औषधांवरचं ५ टक्के सवलतीच्या दरातून आयात शुल्क द्यावे लागेल. याशिवाय सुरीमी, कॅमेरा तसंच हेडफोनचे सुटे भाग, PCB चे भाग, मोबाइलचे सेन्सर, LED आणि LCD चे भाग, दुचाकी यांच्यावरही आयात शुल्कात सवलत दिल्यानं या वस्तू स्वस्त होतील. मार्बल, ग्रॅनाइट, पादत्राणे, PVC बॅनर, सौर बॅटरी, लोह आणि स्टीलच्या काही वस्तू, स्मार्ट इलेक्ट्रिक मीटर, कृत्रिम दागिने, दुचाकी वाहने यासारख्या वस्तूंवरच्या शुल्कातही कपात झाल्यानं या वस्तू स्वस्त होतील.

<><><><><>

प्रत्येकाच्या आकांक्षाचा अर्थसंकल्प असून भारतीयांच्या स्वप्नांना पूर्ण करणारा अर्थसंकल्प आहे, अशी प्रतिक्रिया प्रधानमंत्री नरेंद्र मोदी यांनी केंद्रीय अर्थसंकल्पावर दिली. देशातल्या नागरिक विकासाचे भागीदार बनतील याचा पाया या अर्थसंकल्पाने घातला आहे, रोजगाराच्या प्रत्येक क्षेत्राला प्राथमिकता दिली गेली आहे, असं ते म्हणाले.

होल्ड - बाईट

या अर्थसंकल्पात शेतकरी, गरीब, मध्यमवर्गीयांपासून स्टार्ट अप , नवोन्मेष आणि गुंतवणूकीपर्यंत सर्वांसाठी या अर्थसंकल्पात काहीतरी आहे, असं केंद्रीय गृहमंत्री अमित शहा म्हणाले.

मध्यमवर्गीयांना दिलेल्या आयकर सवलतींचं नितीन गडकरी यांनी स्वागत केलं. हा अर्थसंकल्प भारताला आत्मनिर्भर बनवण्यासाठी सहाय्यभूत ठरेल असं केंद्रीय कृषिमंत्री शिवराज सिंग चौहान म्हणाले.

<><><><><>

केंद्रीय अर्थमंत्र्यांनी ५० लाख ६५ हजार कोटी रुपयांचा खर्च प्रस्तावित असलेला आगामी आर्थिक वर्षाचा अर्थसंकल्प आज मांडला. त्यापैकी ३४ लाख २० हजार कोटी रुपये कर महसुलातून मिळणार आहेत. या अर्थसंकल्पात ४ पूर्णांक ४ दशांश टक्क्यांची वित्तीय तूट अर्थमंत्र्यांनी प्रस्तावित केली आहे. चालू आर्थिक वर्षात हे प्रमाण ४ पूर्णांक ८ दशांश टक्के राहण्याची अपेक्षा आहे.

या अर्थसंकल्पात संरक्षण क्षेत्रासाठी ४ लाख ९९ हजार कोटी, ग्रामीण विकासासाठी २ लाख ६६ हजार कोटी, कृषीसाठी १ लाख ७९ हजार कोटी, शिक्षणासाठी १ लाख २८ हजार कोटी आणि आरोग्य क्षेत्रासाठी ९८ हजार कोटी रुपयांहून अधिक खर्चाची तरतूद आहे.

वीमा क्षेत्रातली थेट परकीय गुंतवणुकीची मर्यादा आता ७४ टक्क्यांवरून १०० टक्के केली आहे.

आकाशवाणी मुंबई
प्रादेशिक बातमीपत्र - दुपारी ३.०० वाजता
१ फेब्रुवारी २०२५ - शनिवार

<><><><><>

केन्द्रीय अर्थसंकल्पाने युवक आणि मध्यमवर्गीयांची निराशा केली आहे असं काँग्रेसचे खासदार **शशी थरूर** यांनी म्हटलं आहे. बेरोजगारी आणि इतर महत्वाच्या समस्यांचा या अर्थसंकल्पात उल्लेख नसल्याची टीका त्यांनी केली. निवडणूक असलेल्या बिहार राज्यासाठी अनेक घोषणा आहेत मात्र दक्षिणेतल्या राज्यांकडे पूर्ण दुर्लक्ष केल्याचं द्रमुक चे खासदार दयानिधी मारन म्हणाले. शिवसेना उद्धव बाळासाहेब ठाकरे पक्षाच्या खासदार **प्रियांका चतुर्वेदी** यांनी मात्र आयकर सवलती दिल्याबद्दल अर्थसंकल्पाची प्रशंसा केली आहे.

<><><><><>

केंद्रीय अर्थसंकल्प हा मध्यमवर्गीयांसाठी 'ड्रीम बजेट' असल्याची प्रतिक्रिया मुख्यमंत्री देवेंद्र फडणवीस यांनी दिली आहे. राज्यासाठीच्या तरतुदींविषयी ते म्हणाले...

प्रधानमंत्री नरेंद्र मोदी यांचं विकसित भारताचं स्वप्न साकार होण्याची खात्री देणारा हा अर्थसंकल्प आहे, अशी प्रतिक्रिया उपमुख्यमंत्री एकनाथ शिंदे यांनी दिली आहे.

देशाला आर्थिक महासत्ता आणि विकसित राष्ट्र बनण्याच्या वाटेवर नेणारा हा अर्थसंकल्प आहे, अशी प्रतिक्रिया उपमुख्यमंत्री अजित पवार यांनी दिली.

आकाशवाणी मुंबई
प्रादेशिक बातमीपत्र - दुपारी ३.०० वाजता
१ फेब्रुवारी २०२५ - शनिवार

<><><><><>

महाविकास आघाडी सरकारच्या काळात तत्कालीन विरोधी पक्षनेते देवेंद्र फडणवीस आणि मंत्री एकनाथ शिंदे यांच्या अटकेसाठी रचण्यात आलेला कथित कट तसेच त्यासाठी खोट्या गुन्ह्याच्या तपासाचा रचलेला बनाव, याची एसआयटीमार्फत चौकशी केली जाणार आहे. या चौकशीसाठी राज्य सरकारनं मुंबई पोलीस सहआयुक्त सत्यनारायण चौधरी यांच्या नेतृत्वाखाली विशेष तपास पथक अर्थात एसआयटीची स्थापना केली आहे.

<><><><><>

शेतकरी कर्जमाफी, हमीभाव यावर अर्थसंकल्पात काहीच नाही, अशी टीका काँग्रेस प्रदेशाध्यक्ष नाना पटोले यांनी केली. या अर्थसंकल्पाने गुंतवणूकदार प्रभावित झाले नाहीत. तसंच शेतकरी, व्यापारी व सामान्य नागरिकांचीही निराशाच केली आहे, अशी प्रतिक्रिया पटोले यांनी व्यक्त केली.

सर्वसामान्यांनीही या अर्थसंकल्पाचं स्वागत केलंय. याविषयी आकाशवाणीशी बोलताना नोकरदार मधुकर बाबर म्हणाले

<><><><><>

रणजी करंडक क्रिकेट स्पर्धेत मुंबईत झालेल्या सामन्यात मुंबईनं मेघालयावर एक डाव आणि ४५६ धावांनी विजय मिळवला. मुंबईनं पहिल्या डावात मेघालयाचा संपूर्ण संघ ८६ धावात गारद केल्यानंतर ७ बाद ६७१ धावांवर

आकाशवाणी मुंबई
प्रादेशिक बातमीपत्र - दुपारी ३.०० वाजता
१ फेब्रुवारी २०२५ - शनिवार

काल आपला पहिला डाव घोषित केला होता. मेघालयाचा दुसरा डाव आज
१२९ धावांवर आटोपला.

//<><><><><>//